

shrIsubrahmaNya kavacham 2

——
श्रीसुब्रह्मण्यकवचम् २

——
Document Information



Text title : subrahmaNya kavacham 2

File name : subrahmaNyakavacham2.itx

Category : kavacha, subrahmanya, skandapurANA

Location : doc_subrahmanya

Transliterated by : N.Balasubramanian bbalu at satyam.net.in

Proofread by : N.Balasubramanian bbalu at satyam.net.in

Latest update : January 7, 2009, April 17, 2016

Send corrections to : sanskrit at cheerful dot c om


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 3, 2025

sanskritdocuments.org



श्रीसुब्रह्मण्यकवचम् २



॥ श्रीरस्तु ॥

॥ ॐ नमस्सुब्रह्मण्याय ॥

॥ अथ सुब्रह्मण्य कवचम् ॥

अस्य श्री सुब्रह्मण्य कवचस्तोत्र महामन्त्रस्य
अगरस्त्यो भगवान् ऋषिः, अनुष्टुप्छन्दः, श्री सुब्रह्मण्यो देवता,
सं बीजं, स्वाहा शक्तिः, सः कीलकं,
श्री सुब्रह्मण्यप्रसादसिद्ध्यर्थं जपे विनियोगः ।
हिरण्यशरीराय अङ्गुष्ठाभ्यां नमः,
इक्षु धनुर्धराय तर्जनीभ्यां नमः,
शरवणभवाय मध्यमाभ्यां नमः,
शिखिवाहनाय अनामिकाभ्यां नमः,
शक्तिहस्ताय कनिष्ठिकाभ्यां नमः,
सकलदुरित मोचनाय करतलकरपृष्ठाभ्यां नमः ।
एवं हृदयादि न्यासः ।

॥ ध्यानम् ॥

कनककुण्डलमण्डितषण्मुखं वनजराजित लोचनम् ।
निशित शस्त्रशारासनधारिणं शरवणोद्भवमीशसुतं भजे ॥
अथ लमित्यादिभिः पञ्चपूजा ॥
लं पृथिव्यात्मने गन्धं कल्पयामि ।
हं आकाशात्मने पुष्पाणि कल्पयामि ।
यं वाय्वात्मने धूपं कल्पयामि ।
रं अग्न्यात्मने दीपं कल्पयामि ।
वं अमृतात्मने अमृतं महानैवेद्यं कल्पयामि ।
सं सर्वात्मने ताम्बूलादि सर्वोपचारपूजान् कल्पयामि ॥

अगस्त्य उवाच ॥

स्कन्दस्य कवचं दिव्यं नाना रक्षाकरं परम् ।

पुरा पिनाकिना प्रोक्तं ब्रह्मणोऽनन्तशक्तये ॥ १ ॥

तदहं सम्प्रवक्ष्यामि भद्रं ते शृणु नारद ।

अस्ति गुह्यं महापुण्यं सर्वप्राणि प्रियङ्करम् ॥ २ ॥

जपमात्रेण पापघ्नं सर्वकामफलप्रदम् ।

मन्त्रप्राणमिदं ज्ञेयं सर्वविद्यादिकारकम् ॥ ३ ॥

स्कन्दस्य कवचं दिव्यं पठनाद्याधिनाशनम् ।

पिशाच घोरभूतानां स्मरणादेव शान्तिदम् ॥ ४ ॥

पठितं स्कन्दकवचं श्रद्धयानन्यचेतसा ।

तेषां दारिद्र्यदुरितं न कदाचिद्भविष्यति ॥ ५ ॥

भूयस्साम्राज्य संसिद्धिरन्ते कैवल्यमक्षयम् ।

दीर्घायुष्यं भवेत्तस्य स्कन्दे भक्तिश्च जायते ॥ ६ ॥

शिखां रक्षेत्कुमारस्तु कार्तिकेशिशरोऽवतु ।

ललाटं पार्वतीसूनुः विशाको भ्रूयुगं मम ॥ ७ ॥

लोचने क्रौञ्चभेदी च नासिकां शिखिवाहनः ।

कर्णद्वयं शक्तिधरः कर्णमूलं षडाननः ॥ ८ ॥

गण्डयुगं महासेनः कपोलौ तारकान्तकः ।

ओष्ठद्वयञ्च सेनानीः रसनां शिखिवाहनः ॥ ९ ॥

तालू कलानिधिः पातु दन्ताञ्च देवशिखामणिः ।

गाङ्गेयश्चुबुकं पातु मुखं पातु शरोद्भवः ॥ १० ॥

हनू हरसुतः पातु कण्ठं कारुण्य-वारिधिः ।

स्कन्धावुमासुतः पातु बाहुलेयो भुज-द्वयम् ॥ ११ ॥

बाहू भवेद्भवः पातु स्तनौ पातु महोरगः ।

मध्यं जगद्विभुः पातु नाभिं द्वादश-लोचनः ॥ १२ ॥

कटिं द्विषङ्गुजः पातु गुह्यं गङ्गासुतोऽवतु ।

जघनं जाह्नवीसूनुः पृष्ठभागं परन्तपः ॥ १३ ॥

ऊरू रक्षेदुमापुत्रः जानुयुगं जगद्धरः ।

जङ्घे पातु जगत्पूज्यः गुल्फौ पातु महाबलः ॥ १४ ॥

पादौ पातु परंज्योतिः सर्वाङ्गं कुक्कुटद्वजः ।

ऊर्ध्वं पातु महोदारः अधस्तात्पातु शाङ्करिः ॥ १५ ॥

पार्श्वयोः पातु शत्रुघ्नः सर्वदा पातु शाश्वतः ।

प्रातः पातु परं ब्रह्म मद्याहे युद्धकौशलः ॥ १६ ॥

अपराहे गुहः पातु रात्रौ दैत्यान्तकोऽवतु ।

त्रिसन्ध्यन्तु त्रिकालज्ञः अन्तस्थं पात्वरिन्दमः ॥ १७ ॥

बहिस्थितं पातु खड्गी निषण्णं कृत्तिकासुतः ।

व्रजन्तं प्रथमाधीशः तिष्ठन्तं पातु पाशभृत् ॥ १८ ॥

शयने पातु मां शूरः मार्गे मां पातु शूरजित् ।

उग्रारण्ये वज्रधरः सदा रक्षतु मां वटुः ॥ १९ ॥

सुब्रह्मण्यस्य कवचं धर्मकामार्थमोक्षदम् ।

मन्त्राणां परमं मन्त्रं रहस्यं सर्वदेहिनाम् ॥ २० ॥

सर्वरोगप्रशमनं सर्वव्याधि विनाशनम् ।

सर्वपुण्य प्रदं दिव्यं सुभगैश्वर्य वर्धनम् ॥ २१ ॥

सर्वत्र शुभदं नित्यं यः पठेद्वज्रपञ्जरम् ।

सुब्रह्मण्यस्सुसम्प्रीतो वाञ्छितार्थान् प्रयच्छति ॥ २२ ॥

देहान्ते मुक्तिमाप्नोति स्कन्दवर्मानुभावतः ॥

॥ इति स्कान्दे अगस्त्य नारद संवादे शिवप्रोक्तं

सुब्रह्मण्य कवचं सम्पूर्णम् ॥

Encoded and proofread by N.Balasubramanian bbalu@satyam.net.in

shrIsubrahmaNya kavacham 2

pdf was typeset on March 3, 2025

Please send corrections to sanskrit@cheerful.com

